



Ulied Ghajnsielem li siefru matul iż-żmien

Emanuel Grima

kitba ta' John Cassar minn Sydney



Emanuel tweled fir-rahhal ta' Ghajnsielem f'Awissu 1943 minn Loreto Grima (Il-Hoj) u Lonza (tal-Qormi) Agius li dak iż-żmien kienu joqogħdu fi Triq il-Ġnien. Hu kien l-ikbar f'familja ta' tlett itfal. Huh Toni, sena u nofs iżgħar minnu, jinsab jghix Toronto

l-Kanada. Oħtu Carmen mietet fil-bidu tal-2005 fl-Ingilterra, fejn ghamlet żmien tgħix wara li żżewġet lil Roland King.

Emanuel tilef lill-Ommu meta kien għadu kellu 8 snin. Billi, bħal hafna rġiel minn Ghajnsielem ta' dak iż-żmien, missieru kien ibahħar, l-ulied sabu ruhhom f'abbatiji f'Malta - is-subien għalihom u oħthom f'istitut Bormla. Emanuel u Toni kienu intbagħatu l-ewwel għol-Istitut tan- Nazzarenu fiż-Żejtun u iktar tard fl-istitut ta' San Ġużepp għewwa Santa Venera. Hemmhekk, Emanuel irċieva l-edukazzjoni tiegħu u ha ċ-ċertifikat tas-sengħa ta' mastrudaxxa. Għalkemm tgħallem din is-sengħa, ix-xewqa tiegħu dejjem kienet li jitgħallem is-sengħa tal-istampar u pubblikazzjoni. Iż-żmien ta' wara l-gwerra ma tantx kien possibbli li wiehed jagħżel is-sengħa li jkun jixtieq. Infatti dan l-interess fl-istampa x'aktarx li nibet għax dak iż-żmien il-gazzetta tal- knisja, Lehen is-Sewwa kienet tiġi ppreparata u ippubblikata fl-istess Istitut ta' San Ġużepp.

Fl-1963 Emanuel qabad il-vapur li hadu l-Awstralja. Hemmhekk, Emanuel xorta baqa' bit-tama li xi darba jaħdem fix-xogħol li kien jixtieq, imma l-hobża ta' kuljum kien idabbara mix- xogħol ta' mastrudaxxa. Emanuel maż-żmien beda jinvolvi ruħu fil-pubblikazzjoni tal-gazzetta li toħroġ darba fil-Ġimgħa go Sydney bil-Malti, *The Maltese Herald*. Kien jgħin l-iktar bir-rapporti fuq l-isports u kien ukoll jikkomponi xi faċċati tal-gazetta. Fl-1991 Emanuel ha kors fit-technical college fuq id-desktp publishing u dan il-kors tah il-kunfidenza sabiex jibda

l-karriera part-time tiegħu *fil-graphic arts*.

Mis-sena 1993 hu ha f'idejh l-editing u *t-typesetting* tal-programm li johroġ il-kumitat tal-Festa tal-Madonna tal-Vitorja ta' Greystanes, NSW. Dan il-programm minn erbgħa paġni li bdew bih kiber għal aktar minn 40 paġna. Hu jiehu hsieb ukoll il-pubblikazzjoni tal-programm tal-Festa ta' San Nikola li ssir go Plumpton, NSW. Hu ghen Sewwa fil-pubblikazzjoni *tal-Maltese Community Directory* li harget il-Maltese Welfare NSW Inc fit-30 anniversarju tagħhom.

Emanuel ghen ukoll sabiex jiġi stampat l-ewwel edizzjoni tal-ktejjeb, *Telqu Għal Ghonq it- Triq* u kellu sehem akbar meta dan l-aħħar gie maħruġ it-tieni ktieb f'din is-sensiela, miktubin minn Lawrence Dimech. Dawn il-kotba huma rikordju haj tal-istorja tal-emigranti Maltin u Ghawdxin li marru l-Awstralja u huma rrakkontati minn fomm l-emigranti stess.

Emanuel hu attiv sewwa fil-kommunità Maltija ta' Sydney. Bhalissa huwa *l-Public Relations Officer* tal-kumitat tal-Maltese Past Pupils of Don Bosco (NSW) kif ukoll għandu sehem fil-Maltese Welfare Inc (NSW). Emanuel miżżewweġ lil Doris (nee Delia, minn Haż-Żabbar). Hu involut ukoll fil-harsa tal-kura tal-anzjani.

Għalkemm sfortunatament il-kuntatt mal-qraba li għad fadallu Ghajnsielem matul iż-żmien inqata', hu xorta għadu jiehu nteress kbir fir-rahhal twelidu permezz tal-internet u l-*website* eċċellenti li jtella' l-Kunsili ta' Ghajnsielem u anke ta' soċjetajiet oħra. Hi x-xewqa tiegħu li fiż-żmien qarib jattendi l-festa tal-Patrana ta' Ghajnsielem.

